

bl-ghajnuna tal-Madonna; 3) it-tieg-
ta' Kana fejn Gesù ghamel l-ewwel
miraklu mistieden mill-Madonna;
4) is-setgħa tal-Madonna fuq il-Knis-
ja; u 5) il-laqgħa tal-Konċilju ta'
Efesu, fejn Marija giet iddikjarata
Teotokos, jiġifieri Omm Alla. Fil-
Pilastru ta' bejn il-kwadri hemm im-
pingi b'ittri kbar il 'MANGNIFICAT'
u fuqu xi xbihat ta' nisa tat-Testment
l-Antik li jissimboleġġaw lil Ma-
donna.

Fil-faccata li tgħaqqad il-bini tal-
knisja ta' fuq ma dik tal-kappella
ta' taht hemm mużajk tassew kbir,
maħdum fil-laboratorju tal-Vatikan
fuq disinn ta' B. Biagetti (1939) li
juri l-wasla tal-Madonna f'Għajn
Karem, fil-waqt li S. Elizabbetta
qiegħda tistenna biex tilqa' l-Madon-
na. Mal-hajt, imbagħad, li jdawwar
il-pjazza ta' quddiem il-knisja hemm

imtenni fuq majolika b'isna differen-
ti l-kant tal-'Magnificat.' Ma setax
jonqos li ma jinstabx ukoll bil-Malti
dana l-innu.

Dan kollu li ktiibna juri li ma kenitx
it-traskuraġni u lanqas in-nuqqas ta'
hsieb li halla l-bini ta' dan is-Sant-
warju għal data hekk qrib lejna u
tant imbiegħda mill-graġja li trid
ifakkar, imma kien it-tfixkil li miegħu
dejjem kellihom jikkumbattu l-Fran-
giskani fil-Art Imqaddsa tal-Palestina
qabel ma rnexxiellhom iżejnu mqar
b'għbla waħda l-postijiet għeżiež tar-
religjon imqaddsa tagħna. Jalla
jinbidlu dawn iż-żmenijiet u jonqos
dan it-tfixkil biex iktar jissbiehu
postijiet hekk għeżiež u qaddisa.

Nota. Min irid iktar taġġir fuq
Għajn Karem u s-Santwarju tagħna
jaqra l-artikli sbieħ li ktiibna f'din
r-Rivista fl-I II sena.

ID-DIN NISRANI FIL-LVANT NOFSANI

(IL-KNISJA BIŻANTINA)

Il-Knisja Bizantina thaddan fiha
l-Knisja Griega u l-Knisja Griega-
Kattolka jew Melkita, li t-tnejn
għandhom bħala belt tagħhom Kos-
tantinopli. Qabel, dil-belt kienet
tisseejjah "Bisantium", u minn dan
l-isem harget il-kelma "bizantin".

"Bisantium" kienet l-aktar belt
importanti tat-Traċja, qabel ma
l-Imperatur Kostantinu fis-sena 330
W.K. taha l-isem ta' Kostantinopli.
Il-Liturġija ta' Kostantinopli mhix
waħda ġenwina, iżda hi taħlita ta'
hafna liturġiji, ngħidu ahna il-litur-
ġija ta' Pontu, Ġerusalem u fuq

kollox ta' Antijokja. Mela, minn
dawn il-liturġiji flimkien harget dik
ta' Kostantinopli li sa mis-seklu
hamsa. W.K. bdiet tinfirex u tah-
kem fuq l-Asja Minuri. L-aktar li
hadmu għal-liturġija bizantina kien
San Gwann Grisostmu u San Bażilju.
Aktar tard, bil-hedma tal-Melkiti li
xerrduha mal-Lvant Nofsani kisbet
importanza akbar, u dan gara wkoll
billi San Gwann Damaxxenu kitbilha
hafna innijiet. Il-lum iħaddnu din
il-Liturġija bizantina il-Knejjes Grie-
gi, Russi, Serbi, Bulgari, Gorgjani, u
l-Knisja Melkita ta' l-Gharab. L-Or-

todossi ta' dan ir-rit jghoddu (bejn wiehed u iehor) 'il fuq min 150 miljun, waqt li l-ghadd ta' Kattolèi ta' dan ir-rit ma jaqbiżx is-seba' miljun u nofs.

IL-KNISJA GRIEGA ORTODOSSA.

Il-Knisja Griega Ortodossa taħkem, tista' tghid, fuq il-Lvant kollu, tneħhi l-Iraq u l-Iran. Tagħmel hiliha biex ma thallix li l-Knisja Latina, Knejjes Orjentali Kattolèi u Knejjes Protestanti, jidhlu fejn qiegħda hi. Minn nofs is-seklu l-ieħor il-Knisja Griega Ortodossa kellha tneħhi minnha dik ix-xejra għalkollox griega, biex thalli ortodossi ohra jinqđew bl-ilsien Għarbi. Din ix-xejra sehhet l-iżjed fis-Suriya u fil-Libnan. U b'hekk insibu llum żewġ xerkiet li għalkemm it-tnejn ortodossi jintagħzlu bejniethom bejn ix-xirka ta' l-ilsien grieg u ohra ta' l-għarbi.

Il-Knisja Griega Ortodossa ta' l-ilsien grieg żammet iċ-ċelibat u wkoll għandha l-kunventi tagħha. Dan l-aktar fil-Palestina fejn jghixu patrijiet ta' hajja tabilhaqq tajba fil-kunventi ta' San Saba, ta' San Garsmu u fil-magħruf marhab ta' Santa Katarina fil-qalba ta' ġebel is-Sinaj. Il-patrijiet griegi, flimkien ma' dawk latini u armeni ortodossi u kopti ortodossi, jiehdu hsieb il-bażilka tal-Qabar ta' Kristu f'Ġerusalem u l-bażilka tat-Twelid ta' Ġesù f'Betlem.

Il-Kleru tal-Knisja Griega-Ortodossa ta' l-ilsien għarbi għandha l-bieċa l-kbira tal-qassisin tagħha miż-żewġin. Dawn jieħdu hsieb l-Insara mxerrdin tas-Suriya, tal-Libnan, tal-Gurdanja u ta' Israel. Hemm ukoll għadd żgħir ta' qassisin mhux miż-żewġin li jghinu l-isqfijiet u għandhom il-jedd li huma wkoll isiru isqfijiet jew irjus kbar fix-xirka.

Mela l-Knisja Griega-Ortodossa hi maqsuma f'erba' patrijarkati u thaddan hafna djoċesijiet. Il-patrijarkati huma dawn:- Il-Patrijarka ta' Kostantinopli, l-aktar importanti, u jieħu l-ewwel fuq l-ohrajn; il-Patrijarka ta' l-Isien grieg ta' Ġerusalem; il-Patrijarka ta' l-Isien grieg ta' Lixandra; il-Patrijarka ta' l-Isien għarbi ta' Antjokja.

Din il-Knisja għandha hidma mferxa hafna. Tmexxi kulleġġi, skejjes, sptarijiet u djar għax-xjuħ. L-Ortodossi Għarab huma neqsin mill-qassisin, għalhekk imnebbhin mill-Azzjoni Kattolka tagħna, waqqfu għaqdiet ta' żgħażaġħ (u dawn l-aktar insibuhom fic-Suriya u fil-Libnan) bil-ghan li jkun mezz li jxerrdu mad-din ta' madwarhom il-messaġġ tal-fidwa ta' Kristu.

IL-KNISJA GRIEGA KATTOLKA

Il-Knisja Griega Kattolka tissejjah ukoll Melkita. Naraw daqsxejn tal-grajja. L-Insara ta' l-Imperu Orjentali li baqgħu marbuta mat-tagħlim kollu tal-Konċilju ta' Kalċedonja ġew imsejha Melkiti, u dan għax ma kisruhiex ma' l-Imperatur Kostantinu. Il-kelma "Malik" tfisser sultan, imperatur. Minn hawn mela l-isem. Sa nofs is-seklu l-ieħor quddiem il-liġi kienu meqjusa bhala haġa wahda ma' l-Ortodossi, għalkemm bhala Kattolèi kienu fi hdan il-Knisja Kattolka, Apostolka, Rumana. Bil-hidma siewja u għaqlija tal-Patrijarka Massu Mazlum infirdu għal kollox minn kull rabta ma' l-Ortodossi u saru xirka indipendenti, magħquda f'kollox ma' Ruma. Baqgħu biss iżommu r-rit bizantin. Barra l-qassisin, il-Knisja Griega Kattolka għandha l-patrijiet bażiljani maqsuma fi tliet ferġat. U dawn huma: 1) il-

Baziljani ta' Aleppu; 2) is-Salvatorjani; 3) ix-Xewriti fuq Gebel l-Libnan. Hemm ukoll Xirka ta' qassisin, imsejhin "Pawlisti" li ghandhom id-dar ewlenija tagħhom f'Harissa. Din ix-xirka twaqqfet mill-Isqof Germanos Akkad bl-ghan li xxerred it-Tagħlim Kattolku bil-kelma u bil-kitba.

Ir-ras tal-Knisja Melkita hu l-Patrijarka ta' Antijokja, ta' Gerasalemm, ta' Lixandra u tal-Lvant Nofsani kollu. Dan il-Patrijarka joqghod sew f'Damasku kif ukoll fil-Kajr. Il-hakma spiritwali tiegħu tinfirex fuq is-Suriya, il-Libnan, il-Gurdanja, Israeli, l-Eġittu u l-Asja Minuri. Ghandu hames d'oċesijiet fis-Suriya, sebgha fil-Libnan, tnejn fil-Gurdanja, wahda f'Israeli, wahda fl-Eġittu, u ohra fil-Brazil li tiehu magħha l-Amerka t'Isfel kollha.

Wara l-ahhar gwerri dinjija, il-Knisja Kattolka Melkita mxiet 'il quddiem bis-shih. Għamlet tibdil ta' gid kbir fid-djoċesijiet u fit-twaqqif ta' seminarji ġodda; dawn huma magħrufin mal-Lvant Nofsani kollu,

u l-aktar is-seminarju filosofiku u teologiku ta' Gerasalemm, u s-seminarju ż-żgħir ta' Rajak fil-Libnan.

Il-Kattolici Griegi jew Melkiti ghandhom f'idejhom żewġ santwarji: is-Santwarju hekk imsejjah tal-"Veronika" f'Gerasalemm, u s-sinagoga ta' Nazzaret. Ix-Xirka Griega Kattolka, imbagħad, ghandha wkoll is-sorijiet. U dawn huma: 1) is-sorijiet Salvatorjani; 2) is-sorijiet Xewriti; 3) u s-sorijiet tas-Sokkors Perpetwu. Ma' dawn jahdmu id f'id (ghax kattolici bħalhom) għaqdiet tar-rit latin. B'hekk insibu jahdmu mal-Kattolici Melkiti is-sorijiet ta' Nazzaret, is-sorijiet ta' Besanzon u f'xi rhula mbegħdin is-sorijiet iż-żgħar ta' Ġesù. Niltaqgħu wkoll ma' l-A.F.I (Ausiliarie Femminili Internazionali) għaqda habrieka mixgħula bil-hegga ta' Kristu.

B'hekk tajna harsa hafifa fuq il-Knisja Bizantina; darb'ohar jekk Alla irid, naraw xi haġa fuq il-Knejjes Koptin.

Fr. GWANN GRISOSTMU
ALAFI, O.F.M.

HWEJJEG TAL-FAMILJA

Surmast kien qed ifisser mnejn ġie l-bniedem fid-dinja.

— Il-Papà qalli — qabeż Karlettu — li ahna ġejjin mix-xadini.

U s-Surmast infantas, infantas:

— L-affarijiet tal-familja m'humiex hwejjeg ta' l-iskola.

TALBA MIĊHUDA

Wahda Sinjura, xiha għakka u tbat bl-ażżma, titlob lil wiehed:

— Halli nara: kemm-il sena ttini?

— Jisgħobbini, ma nistax intik iżjed, iwieġeb dak, għax, Sinjura, għandek wisq iżjed minni biżżejjed!

XEWQA KURJUZA

— Ah!... li kont nista' nhallas dak li thallas int, qal wiehed lil siehbu.

— X'inhallas jiena?! qallu l-iehor mistagħġeb u kurjuż.

— It-taxxa ta' dawki li m'humiex miżżewġin: tal-ġuvintur u x-xebbiet.